

IR-RABBABA F'GHAWDEX ILLUM

Anna Borġ Cardona, B.A., L.T.C.L.

L-istrument tradizzjonali, magħruf fostna bhala "Rabbaba" jew "Zuvzafa", kien dari popolari hafna fil-gzejjer Maltin. Kien hemm żmien, li xi wħud għadhom jiftakru, meta f'Malta u f'Għawdex kont tara d-daqqaqa taż-zaqq, tar-rabbaba u tat-tanbur jifnu u jdoqu fit-toroq tagħna u jferrħu n-nies.

Illum, iż-zaqq għebet għal kollox u ffit nies jafu x'kienet. It-tanbur u r-rabbaba wkoll kważi għebu minn fostna, iżda b'xorti tajba, għadek tilmahhom f'xi bnadi tal-gżira t'Għawdex.

Ir-Rabbaba hija magħmula minn reċipjent li fuq in-naħa miftuħa tiegħu titpogga ġilda stirata t'animal. F'nofs din il-ġilda jkun hemm marbuta biċċa qasba li d-daqqaq joghrok b'idej mxarriba. Dan il-movement iġib fil-qasba vibrazzjonijiet li jgħaddu għal ġol-ġilda stirata, u minn hemm għal ġo l-arja fir-reċipjent. B'hekk, in-nota li toħroġ hija waħda biss iżda din tista' tinbidel kemm xejn skond l-għafsa ta' l-id fuq il-qasba.

Ir-Reċipjent jista' jkun tal-fuħħar, tal-injam, tal-landa, ta' l-enamel, jew ta' kwalunkwe materjal ieħor, skond x'jinstab faċilment. It-ton, naturalment, ivarja skond il-materjal użat. Id-daqs tar-reċipjent ukoll ibiddel il-hoss, għax aktar ma' dan ikun kbir aktar jikber il-qawwa tal-hoss u aktar titbaxxa n-nota li toħroġ minnu.

Il-Ġilda preferita għar-rabbaba hija dik tal-qattus, iżda tintuża wkoll dik tal-gidi jew ta' xi animal ieħor.


Il-Qasba ġeneralment hija meħudha mill-pjanta "tal-qasab" li tissejjah xjentifikament *Arundo donax*, għalkemm xi minn daqqiet ġieli intużaw speċi oħra ta' qasab lokali. Il-qasab fil-gzejjer tagħna jinstabu imxerrda ma' kullimkien, l-aktar fil-widien.

Barra minn din l-informazzjoni ġenerali fuq ir-rabbaba, ikun tassew interessanti u utli li niddokumentaw l-irqaqat ta' kif issir illum fil-gżira t'Għawdex. Insemmi hawn żewġ irħula f'din il-gżira fejn sibt li l-istrument mużikali għadu jinħadem u jintuża.

FIN-NADUR Fir-raħal tan-Nadur, li qiegħed lejn il-lvant tal-gżira, l-istrument huwa magħruf bhala "rabbaba", u jintuża biss fil-karnival u fl-ebda żmien ieħor. Tant hu hekk illi huwa magħruf bhala "d-daqqa tal-karnival".

Raġel minn Nadur, ċertu Frenċ ta' xi ħamsin sena, għadu sa illum jagħmel l-istrument kif kien jagħmlu missieru qablu - iżda b'xi varjazzjoni. Il-missier kien juża reċipjent tal-fuħħar jew xi vaż komuni tal-enamel (awrinar) u ġilda tal-qattus. Ibnu, illum qed juża landa vojta taż-żebgħa għolja u wiesgħa xi 21cm. Il-ġilda li jistira fuqha hija dik tal-gidi u din inaddafha sewwa bil-melħ u jikkonzaha huwa nnifsu. Il-qasba, wkoll imur jaqtagħha huwa stess, u jagħzel, bħal ma kien jagħzel missieru, biċċa qasba rqiqa, twila xi 76cm u wiesgħa xi 1cm. Joqgħod attent hafna li l-qasba jkollha dejjem "l-għerq" (għaksa mqabbza) fuq tarf minnhom. Din hija waħda mill-irqaqat importanti biex ikollok rabbaba tajba.

Biex isir l-istrument, jehtieg ukoll li wiehed ikun jaf jikkonza l-glud. Dan huwa xoghol ta' paċenzja li jiehu gimghat shah biex isir sewwa. Ghalhekk, Frenċ jahseb kmieni hafna biex ilesti l-istrument għall-karnival. F'Mejju ikun ga beda jipprepara l-glud. Meta staqsejtu kif tikkonza l-gilda tar-rabbaba, qalli biss li "dik isir bil-melħ".



Id-dettalji li ġejjin fuq l-ikkunzar tal-gilda tal-gidi, nagħaġ, u fniek, imnexxieli niddubbahom (1976) minn għand mara ta' xi sittin sena minn Birkirkara. Din qattli li l-gilda l-ewwel tinhasel, imbagħad tingħorok sewwa bil-melħ tal-kċina (mill-oħxon). Din il-mara kienet imdorrija titwi l-gilda bin-naha sufija fuq barra u thalliha tlitt ijiem ġo borża tal-plastik biex tixrob il-melħ. Imbagħad, tkompli biex tlaħlahha bl-ilma, terġa toghrokha (din id-darba bl-alum), titwiha u tagħlaqha ġo borża tal-plastik għal tlitt ijiem oħra. Meta jkun għadda dan iż-żmien, tlaħlahha mill-ġdid, issammarha ċatta fuq injama u tnixxifha fix-xemx sakemm il-gilda tibbies. Tkompli biex toghrok il-gilda bil-paċenzja kollha għal żmien twil sakemm din tirtab u ssir qisha kamoxxa.

Ta' min jgħid hawn li għall-użu tar-rabbaba, il-gilda m'hemmx għalfejn tkun daqshekk ratba. Wara l-ikkunzar, ikun jonqos biss li għal darb'ohra, il-gilda tiġi mxarrba u kif tkun ratba, tingħbed u tinqaras biex f'nofsha tinholoq bħal bejta, bin-naha sufija fuq ġewwa. F'din il-bejta jiddeffes tarf il-qasba min-naha ta' l-ghaksa. Wiehed hawn irid joqgħod attent hafna li ma tiġix mifqugħa l-gilda. Il-qasba u l-gilda imbagħad jintrabtu sewwa flimkien bl-ispag jew lenza fuq in-naha ta' taht tal-gilda (min-naha l-lixxa). Din ir-rabta ssir kemm kemm iżjed 'il fuq mill-ghaksa. B'dan il-mod, il-qasba ma tkunx tista' tohrog waqt li qiegħda tindaqq għax l-ghaksa tkun marbuta ġewwa. (fig. 1a, 1b.)

Kif il-ġilda tkun għadha mxarrba u bil-qasba lesta marbuta go fiha, tiġġebbed sew fuq il-landa u tintrabat stirata kemm jista' jkun b'xi spag, lenza tas-sajd jew lastiku soġhod. Frenč jinsisti li din il-bieċa xogħol trid mill-anqas tnejn minn nies biex issir sewwa - wiehed jiġbed il-ġilda, u l-iehor jorbot (fig. 1c).

Ir-rabbaba, f'dan l-istadju, m'għandhiex tintmiss qabel xi hmistax, sakemm il-ġilda tkun nixfet sewwa. Waqt li din tkun qiegħda tinxef, il-qasba trid titqiegħed dritta biex ma tiġbidx il-ġilda fuq naħa waħda.

Wara dan il-proċess twil, il-landa taż-żebgħa tigi mghottija minn barra b'xi drapp kulurit kif jixraq għall-karnival. Imbagħad fl-aħħar nett, l-istrument jiġi mzejjen aktar b'xi zagarelli kuluriti mwahħla u mdendla minn tarf il-qasba. (ara 2c)

B'hekk, ir-rabbaba tkun lesta biex tindaqq fil-briju tal-karnival flimkien mal-organett (*accordion*), it-tnabar (*tambourines*), il-kastanjoli, t-tripied u r-rabbabi ohra bħal ma rajthom jiena stess fil-karnival tal-1995 u 1996 ġewwa l-kazin tal-football. (ara 2b) Ta' min isemmi illi f'lejla twila ta' daqq, l-istrumenti kważi kollha jgħaddu minn daqqaq għall-iehor. Ir-rabbaba b'hekk tgħaddi minn id għal ohra biex dak li jkun ma jgħajjix idoqqa.

Id-daqqaq tar-rabbaba fin-Nadur kollha wżaw bieċa sponża jew *foam* mxarrba bl-ilma biex idoqqu l-istrument minflok li qagħdu jxarrbu jdejhom. Il-vantaġġ ta' l-użu tal-isponża huwa kbir, għax din iżżomm niedja aktar fit-tul mill-id u b'hekk id-daqqaq ikun jista' jkompli jdoqq ma' shabu għal żmien itwal qabel ma jkollu jieqaf biex jerġa jxarrabha. Jekk l-id (jew l-isponża) ma tkunx imxarrba, ma tistax tiżloq fuq il-qasba, ma għibx vi-brazzjonijiet u għaldaqstant ma joħroġ l-ebda hoss mill-istrument.

Ta' min jgħid hawn li waqt id-daqq, l-istrument għandu jinżamm daqsxejn mimdud biex l-ilma mill-isponża ma jcarx għal fuq il-ġilda. Bil-qatar ta' l-ilma hemm periklu kbir illi l-ġilda tiddgħajjef u tinfaqa' waqt id-daqq. Frenč jinsisti ukoll illi wiehed għandu dejjem jogħrok il-qasba l-isfel biss u qatt il-fuq, biex kemm jista' jkun jonqos il-periklu ta' ħsara. Dan id-daqqaq jgħid li mhux kulhadd jaf idoqq ir-rabbaba sew kif suppost u mħabba f'hekk, kull sena jiċcartu hafna strumenti.

Fir-raħal tan-Nadur, sib t li hemm ukoll raġel ieħor jismu Pietru, ta' xi madwar erbgħin sena li jagħmel u jdoqq ir-rabbaba fil-karnival. Sib t li Pietru għandu il-mod tiegħu kif jagħmel l-istrument. Bħala reċipjent, jippreferi juża xi borma flok landa taż-żebgħa. Din jgħawgilha x-xifer biex jagħmlilha xoffa ħalli jkun jista' jorbot sewwa l-ġilda. Qal illi meta jsib, m'hemmx aħjar minn xi vaż tal-enamel, għax dan għandu x-xoffa lesta u jagħmel hoss aħjar. Izda daż-żmien ma tantx issib vażijiet għax m'għadhomx jintużaw. B'dan kollu, xi mod jew ieħor, fittex 'l hawn u fittex 'l hemm, xorta jirnexxilu jiddobba xi tnejn.

Il-ġilda li juża hija tal-gidi għalkemm jammetti li l-aħjar hija dik tal-qattus. Dan ma tistax tisparalu għax b'hekk tifqa l-ġilda, għaldaqstant trid tigi warajh biex taqbd. Qattus, jgħid Pietru, jrid ikollu mill-anqas xi 6 snin biex il-ġilda tiegħu tkun xierfa biżżejjed u tajba għar-rabbaba. Il-ġilda tan-nagħaġ jgħid li pprovaha u sab li ma tiswiex għax ma aghmilx hoss sabieħ.

Għalkemm ir-rabbabi kollha li nzertajt jiena dejjem kellhom in-naħa sufija tal-ġild fuq barra, Pietru semma illi fil-passat, in-naħa sufija kienet titqiegħed fuq ġewwa u mhux fuq barra.

Il-qasab li juża dan id-daqqaq huma ftit ħoxnin (xi 1.5cm), u dawn meta jzejjinhom juża bieċiet ta' suf kulurit, imdendlin ftarf il-qasba. Pietru ma jiddelettax jgħatti r-reċipjent li juża, anki jekk dan ikun xi landa taż-żebgħa, jew xi vaż tal-enamel bil-widna (ara 2a)



2a



2b

Illustrazzjonijiet GRUPP 2

2a Rabbaba (vaż ta'
l-enamel). Nadur
Ghawdex
Karnival 1996

2b Uhud mid-daqqaqa
Każin tal-
football, Nadur
Ghawdex
Karnival 1995

2c Rabbaba
(landa taż-
żebgħa miksija)
Nadur,
Ghawdex
Karnival
1995



2c

Il-grupp ta' daqqaqa li daqq magħhom Pietru fil-karnival tal-1996 kien magħmul minn organett, kitarra, tnabar, kastanjoli, katuba, triped u rabbabi oħra. Ir-rabbabi ndaqqu mhux bl-id imxarrba iżda bil-biċċa sponża li nżammet dejjem umda. Id-daqq sar dejjem ġewwa fil-każin tal-banda, u qatt barra fit-toroq.

FL-GHARB Barra minn ġon-Nadur, l-istrument ltqajt miegħu wkoll fl-Għarb, fil-punent t'Għawdex, fil-karnival tal-1996. Interessanti illi hawnhekk jissejjah "Žuvzafa" u mhux rabbaba.

F'dan ir-raħal, iż-żuvzafi kienu magħmula mill-laned kbar tal-kunserva u laned taż-żebgħa. Hawnhekk ukoll intużat il-ġilda tal-gidi bin-naħa sufija fuq barra. Ta' min isemmi li flejla ta' karnival f'dan ir-raħal, żuvzafa waħda, magħmula mill-ġilda tan-nagħaġ, kienet mixħuta fir-rokna b'disprezz u thalliet hemm għax ma nstabitx tajba bizżejjed. Il-laned ta' l-Għarb ma kienux mgħottija bl-ebda materjal, u l-qasab lanqas ma kienu mżejna.

Il-grupp ta' l-Għarb, li daqq ġos-sala parrokkjali tar-raħal, kien armat b'organett, concertina, tnabar, żuvzafi u *maraccas*. Hawnhekk ukoll iż-żuvzafa ndaqqet bl-isponża mxarrba.

Biex nikkonkludi nissokta ngħid illi f'dawn l-imsemmija gruppi ta' daqqaqa, sew fin-Nadur kif ukoll fl-Għarb, l-organett, it-tnabar u r-rabbabi huma dejjem prezenti fid-daqq tal-karnival, iżda l-istrumenti l-oħra jvarjaw. L-organett jidher li issa sar komuni f'kull grupp ta' daqqaqa u ma jonqos qatt.

Ir-rabbaba, fin-Nadur, tradizzjonalment toħroġ għall-karnival biss u febda żmien ieħor. Mill-banda l-oħra, l-Għarb qiegħed jipprova jqajjem interess folkloristiku u għaldaqstant it-tnabar u r-rabbaba issa qed jibdeu jindaqqu f'okkażjonijiet differenti.

Ta' min isemmi wkoll illi d-daqq f'dawn iż-żewġ irhula huwa l-biċċa l-kbira perkussiv. Il-melodija tista' tkun meħudha minn kanzunetti popolari ingliżi, taljani jew maltin jew tista' wkoll tkun improvizzata. Tkun xi tkun din il-melodija, donna tingħata f'it jew xejn importanza u tindifen, ġieli totalment, fir-ritmu ta' strumenti perkussivi, li dejjem huma ta' proporzjon ikbar.

Haġa oħra li toħroġ ċar minn dan l-istudju hija li r-rabbaba mgħandiex għomorha twil. Fid-daqq, il-ġilda spiss tiddgħajef bit-tixrib tal-ilma u tinfaqa. Hu tassew rari li wara ġimgħa ta' daqq tibqa' fi stat tajjeb biex tintuża s-sena ta' wara. Kull sena l-istrument irid isir mill-ġdid, u jekk ma jkomplux jagħmluh dawn il-ftit nies li baqa', hija haġa faċli illi jgħib minn fostna f'salt kif għebet kiesaħ u biered iż-żaqq.

Biex nispiċċa fuq nota pożittiva, insemmi illi l-użu tar-rabbaba f'Għawdex għadu jiġi naturali. L-Għawdxin għadhom jifarrġu jisimgħu id-daqq ta' strumenti tradizzjonali. Hija haġa ta' nkuraggament illi għad hemm nies, fosthom zghazagh, illi jieħdu pjaċir, mhux jisimgħu biss, iżda anki jdoqqu r-rabbaba.

Nista' ngħid ukoll illi dawk illi jagħmlu l-istrument għandhom ċerta għozza għalih li tifimha biss meta tara li dan huwa magħmul bil-ħsieb u bil-paċenzja u ġej minn linja ta' tradizzjoni li f'dawn l-inħawi, fortunatament, ma nqatgħetx.